

# I J I N E P

## L-Għanja ta' Ċinju

Hawn ġejt għannejtha l-aħħar poezija  
 Ċinju sabiħ, u l-itwal għanja tiegħek!  
 Għalhekk aktarx twelidt u kollok heġġa  
 minn artek ħrabt u ġejt biex tmut fi xtutna!  
 Bkejniek u ma ntbaħniex b'dik l-għajta siekta  
 minn qalb maqsuma li qatt m'għamlet dnewwa.  
 Int kont għalina, Ċinju ħelu sbejjah,  
 żiffa ħafifa ta' rebbiegħa għajjiena,  
 għelm ta' żgħożija mdejqa qatt mistrieħa  
 ta' soċjeta marida kollha biża'  
 li tilfet il-valur ukoll tal-ħajja!  
 Int kont il-bewsa t'Alla fuq ħaddejna,  
 twissija mielsa ta' l-imħabba t'Alla,  
 twiddiba ħelwa ta' Missier li jħobbna,  
 li jagħmel il-ħallieq lil qlub imwebbsa  
 u mħuħ magħluqa f'ta' dil-ġzira l-gaġġa ...  
 Hekk kont, Ċinju sabiħ, fil-pjan tas-Sema  
 u forsi għalhekk ħrabt u ġejt tmut fostna!

**Rev. George Mercieca**

## Jien

Jien ħoss tas-siġar kbar mar-riħ tal-ġungla,  
 il-ħolm ta' l-animali fil-foresta,  
 il-muta misterjuża ta' l-imsaġar,  
 il-għajta ta' disprat fil-bosk imsakkar.

U nisma' kull mument it-tnabar mgħattna  
 isejġu mill-imġhoddi rwieħ tal-ġungla  
 li nkellem kull fl-għaxija f'riti strambi  
 u sagrafiċċji, bit-talbiet minsija  
 tat-tempji mgarrfa w l-alla tal-leġġendi,  
 bid-dħaħen ta' l-oraklu solitarju.

Isejġu b'lingwa tagħhom bla qatt għarrfu  
 li jiena wkoll id-dell u l-aħħar xhieda  
 ta' wild tribu' qadim li għex u spicċa  
 fil-preistorja.

**Charles Bezzina**